

Bakıda aerobika gimnastikası üzrə 11-ci Avropa çempionatına yekun vurulub

Bakıda aerobika gimnastikası üzrə XI Avropa çempionatına mayın 26-da yekun vurulub.

AZƏRTAC xəbər verir ki, çempionatın sonuncu - üçüncü günündə əvvəlcə gənc gimnastlar mübarizə aparıblar. Gimnastlar fərdi qadın və kişi, qarışıq cütlüklər, üçlüklər, qrup, aerodans proqramlarında medallar uğrunda yarışıblar.

Yekun nəticələrə görə gənclər arasında fərdi qadın proqramında Rusiya təmsilçisi Anastasiya Dmitriyeva 20,700 xal toplayaraq qızıl medal qazanıb. İkinci yeri 20,550 xalla Rusiyanın digər gimnastı Darya Tixonova tutub. Üçüncü yerə isə 20,550 xalla ukraynalı gimnast Anastasiya Kuraşvili layiq görülüb.

Gənc gimnastların fərdi kişi proqramında Rusiya gimnastı Anton Kolobov 21,100 xalla fəxri kürsünün birinci pilləsinə yüksəlib. İspaniyalı Migel Mane Qabarro (20,900 xal) gümüş, rumıniyalı Daniel Tavok (20,550) bürünc medal qazanıblar.

Gənclər arasında qarışıq cütlük proqramında isə fəxri kürsünün ilk pilləsinə italiyalı gimnastlar tutublar (Andrea Kolnaço və Eliza Marras, 20,050). İkinci yerə Rusiya gimnastları (Damir Manafov və Kseniya Stefu, 20,050) layiq görülüblər. Üçüncü pilləni isə Rumıniyadan olan cütlük tutub (Darius Avqustin Branda və Andrea-Selena Sotanqa, 19,900).

Sonra gənclər arasında aerodans, üçlük və qrup proqramlarında finallar keçirilib.

Aerodans proqramında çıxış edən gənclərdən ibarət Azərbaycan komandası (Aysel Aslanzadə, Xədicə Quliyeva, Lalə Quliyeva, Fatimə Qurbanova, Emiliya Mahmudova və Eleonora Yusifova) 16,225 xalla yeddinci pillədə qərarlaşıb. Bu proqramda Rusiya komandası 17,700 xalla birinci yerə layiq görülüb. Rumıniya komandası



ikinci (17,350), Macarıstan yığması (17,200) üçüncü yeri tutub. Üçlük proqramında fəxri kürsünün birinci pilləsinə "Rusiya-2" komandası çıxıb (20,100). İkinci və üçüncü pillələrdə müvafiq olaraq, "Rumıniya-2" (19,950 xal) və "Rusiya-1" (19,550) komandaları qərarlaşıblar. Rusiya gimnastları qrup yarışlarında da ilk pillədə yer alıblar (20,050). Sonrakı yerləri İtaliya (19,600) və Macarıstan (19,600) idmançıları tutublar.

Böyüklər arasında aerostep, kişi və qadın fərdi proqramı, qarışıq cütlük, qrup, aerodans, üçlük proqramlarında yarışlar da maraqlı mübarizə şəraitində keçib. Rusiyalı gimnastlar aerostep proqramında 17,700 xalla birinci, Ukrayna təmsilçiləri 16,400 xalla ikinci olublar. Qadınlara fərdi proqramında Rusiya təmsilçisi Yekaterina Pıxtova (21,350) birinci yeri tutub. İkinci yerə Rusiyanın digər təmsilçisi Tatyana Konakova (21,350) və Bolqarıstan gimnastı Darina Paşova (21,200) layiq görülüblər. Kişilərin fərdi proqramında Roman Semyonov (22,150), Timur Kulaşev (Rusiya, 21,650) və Antonio Papazov (Bolqarıstan, 21,300) ilk üç yerə sahib olublar.

Qarışıq cütlüklərin yarışında isə macarıstanlı Bali Daniel və Fanni Mazas cütlüyü qalib olub (22,300). Sonrakı iki yeri Mehmet Erkoş və Ayse Bequm (Türki-

ya, 21,900), Dasian Barna və Andrea Boqati (Rumıniya, 21,750) cütlükləri tutublar. Aerodans proqramında isə Azərbaycan komandası (Elçin Məmmədov, Ayxan Əhmədli, Balaxanım Əhmədova, Nərinə Hüseynova, Nigar İbrahimbəyli, İmran İmranov, Akif Kərimli və Mədinə Mustafayeva) 17,800 xalla fəxri kürsünün ən yüksək pilləsində qərarlaşıb. Rusiya komandası 17,750 xalla ikinci, Rumıniya yığması 17,400 xalla üçüncü olub.

Üçlüklərin mübarizəsində macarıstanlı gimnastlar (Bali Daniel, Fanni Mazas, Balats Farkaş) 22,441 xalla birinci olublar. İkinci yeri 22,366 xalla rusiyalı idmançılar (Yekaterina Pıxtova, Yelena İvanova, Anastasiya Zyubina) tutublar. Üçüncü yerə isə 21,133 xalla Rumıniya təmsilçiləri (Andrea Boqati, Dorin Brotei, Mixay Popa) layiq görülüblər. Qrup proqramında Azərbaycan komandası 19,738 xalla beşinci pillədə qərarlaşıb. Bu növdə Rumıniya 22,233 xalla birinci, Bolqarıstan 22,111 xalla ikinci, Rusiya isə 22,100 xalla üçüncü olub.

Yarımlar başa çatdıqdan sonra mükafatlandırma mərasimi təşkil edilib.

Bununla da aerobika üzrə 11-ci Avropa çempionatına yekun vurulub. Qitə çempionatında 22 ölkədən 400-ə yaxın gimnast qüvvəsini sınayıb.